

علامہ اقبال کا تصورِ تقدیر

Syeda Narjis Iftikhar

Department of Urdu, Govt College, Mirpur, Azad Kashmir

Iqbal's Idea of Destiny

Allama Muhammad Iqbal is a poet of much bigger thoughts, Ideas and unique presentations. He more clearly appeared as a top thinker of Muslim's philosophy in his famous addresses "The Reconstruction of Religious Thought in Islam". Here his Idea of Destiny in reference with his poetry and addresses, is discussed.

”تقدیر“ نہ صرف علمائے اسلام بلکہ ہر دور کے مفکرین و فلسفیوں کا موضوعِ فکر رہا ہے۔ تاہم علامہ اقبال کو یہ اختصاص حاصل ہے کہ اپنے دیگر تمام نظریات کی طرح تصورِ تقدیر کے حوالے سے بھی ان کے تمام افکار کی بنیاد قرآن پاک ہی ہے۔ انہوں نے نہ صرف شاعری میں بلکہ اپنے خطوط میں بھی اور اپنے مشہور خطبات مدراس میں خاص طور پر تصورِ تقدیر کے اہم مباحث پر گفتگو کی ہے اور قرآنی فکر کے مطابق نتیجہ دیا ہے۔

سب سے پہلے تو اس بات سے آگہی ضروری ہے کہ کسی بھی بنیادِ انسانی، جماعت، گروہ، قوم اور فرد کی عملی و فکری زندگی میں تصورِ تقدیر بنیادی اہمیت رکھتا ہے۔ یہ کسی فرد، جماعت کا تصورِ تقدیر ہی ہے جو اس کی عملی زندگی کی بنیاد بنتا ہے۔ جیسا بھی کسی فرد یا قوم کا تصورِ تقدیر ہوگا اس کے عمل کی دنیا ویسی ہی نظر آئے گی۔ علامہ اقبال کے افکار کی تشکیل اس وقت اور ماحول میں ہوئی جب ملتِ اسلامیہ اپنی سیاسی، علمی، اخلاقی اور معاشرتی شان و شوکت، تفوق اور برتری کا سنہرا دور گزارنے کے بعد زوال، غلامی اور ذلت کا شکار تھی۔ یہ بات مسلسل ذہن میں رہے کہ زوال کے اس دور میں ملتِ اسلامیہ صرف سیاسی زوال کا شکار ہی نہ تھی بلکہ ذہنی، فکری، روحانی، علمی اور اخلاقی سطح پر بھی اس کے زوال کا عمل جاری تھا (اور یہ کون کہہ سکتا ہے کہ بظاہر سیاسی سطح پر آزادی حاصل کرنے کے باوجود مذکورہ بالا سطح پر اس کا یہ زوال جاری نہیں ہے) اس ہمہ پہلو تنزل سے نکلنے، سناٹے اور جمود کی فضا سے ابھرنے کے لیے ظاہری عوامل کے ساتھ ساتھ داخلی اور باطنی عوامل کی طرف توجہ دینا بھی اتنا ہی ضروری تھا۔ کیونکہ یہ کسی فرد، قوم کے باطنی محکم عقائد اور نظریات ہوتے ہیں جو اس کے عمل کی اصل بنیاد بنتے ہیں۔

اقبال ملتِ اسلامیہ کو متحرک، فعال، مسلسل آگے بڑھتا ہوا دیکھنے کے آرزو مند ہیں اور اس آرزو کی تکمیل کے لیے جہاں انہوں نے اپنی شاعری اور فکر کے ذریعے اصلاحِ عمل کے راستے متعین کیے وہیں اصلاحِ افکار کی بھی کوشش کی۔ ”تصورِ تقدیر“ اسی کوششِ اصلاحِ افکار و عقائد ہی کے سلسلے کی ایک کڑی ہے۔ علامہ اقبال سے پہلے ملتِ اسلامیہ خصوصاً برصغیر پاک و

ہند کے ادبیات و افکار میں تقدیر کی جبریت کا تصور غالب تھا اور جو فکر عام اور مشہور تھی اس کا مکمل نمونہ یوں ہے کہ:

ناحق ہم مجبوروں پر یہ تہمت ہے مختاری کی

چاہتے ہیں سو آپ کریں ہیں ہم کو عبث بدنام کیا

یہ محض ایک شعر نہیں بلکہ اس ایک شعر کے آئینے میں اس عام طرز فکر اور ذہنیت کو دیکھا جاسکتا ہے۔ جہاں یہ اور اس جیسے بے شمار اقوال و افکار عوام و خواص میں عملاً رائج تھے کہ اپنی ہر تکلیف، مشکل، مصیبت، غربت، ذلت کے اسباب پر غور کر کے ان کو دور کرنے کی بجائے تقدیر سمجھ کر راضی برضا رہا جائے، انفرادی اور اجتماعی سطح پر رضائے رب اور توکل علی اللہ کی گمراہ کن تاویلات بھی اسی کا حصہ تھیں۔ توکل، صبر، رضائے الہی، مشیت پروردگار محض بے عملی اور تساہل اور غیر ذمہ داری کی بنیادیں بن کر رہ گئیں یہاں تک کہ گناہ اور سرکشی کو بھی مشیت الہی سمجھا جا رہا تھا۔ اقبال اس ایلہی تصور تقدیر کی طرف ضرب کلیم کی ایک نظم ”تقدیر“ میں اشارہ کرتے ہیں کہ ایلیس بارگاہ خداوندی میں اپنی نافرمانی کے جواز میں کہتا ہے:

حرف استکبار تیرے سامنے ممکن نہ تھا

ہاں مگر تیری مشیت میں نہ تھا میرا سجود

اور اسکے جواب میں بارگاہ خداوندی سے آواز آتی ہے:

پستی و فطرت نے سکھائی ہے یہ حجت اسے

کہتا ہے تیری مشیت میں نہ تھا میرا سجود

دے رہا ہے اپنی آزادی کو مجبوری کا نام

ظالم اپنے شعلہ سوزاں کو خود کہتا ہے دود

نظام فطرت میں جو اٹل اور محکم مظاہر ہیں اقبال ان کی جبریت کے منکر نہیں جیسے سلسلہ روز و شب یا سلسلہ موت و حیات، اقبال یہاں فطرت کے جبر کو اسی طرح تسلیم کرتے ہیں جس طرح کوئی بھی دوسرا انسان۔ ان کی مشہور نظم ”والدہ مرحومہ کی یاد میں“ کے ابتدائی اشعار ملاحظہ ہوں:

ذرہ ذرہ دہر کا زندانی تقدیر ہے

پردہ مجبوری و بیچارگی تدبیر ہے

آسماں مجبور ہے شمس و قمر مجبور ہیں

انجم سیماب پا رفتار پر مجبور ہیں

مزید اس نظم کے بہت سے اشعار میں حیات و موت کی جبریت کا ذکر کرنے کے بعد آخر میں اپنے مجبور محض

ہونے کا حتمی اعلان کرتے ہیں:

نے مجال شکوہ ہے، نے طاقت گفتار ہے

زندگانی کیا ہے اک طوق گلو افشار ہے

مگر مجبوری کے اس اعلان پر بیان ختم نہیں ہوتا بلکہ آگے فرماتے ہیں:

موت کے ہاتھوں سے مٹ سکتا اگر نقش حیات

عام اس کو یوں نہ کر دیتا نظام کائنات

آہ! غافل! موت کا راز نہاں کچھ اور ہے

نقش کی ناپائیداری سے عیاں کچھ اور ہے

موت تجدید مذاق زندگی کا نام ہے
خواب کے پردے میں بیداری کا اک پیغام ہے
مختلف ہر منزل ہستی کی رسم و راہ ہے
آخرت بھی زندگی کی ایک جولاں گاہ ہے

آخرت کو زندگی کی ”جولاں گاہ“ کہہ کر اقبال زندگی میں پنہاں ارادے اور اختیار کو ایک نیا میدان عمل مہیا کرتے ہیں۔ ایک بہتر، برتر، وسیع تر اور محکم تر اندازِ حیات!..... وہ سورہ ملک کی پہلی آیت: تبارک الذی بیدرہ الملک وھو علی کل شیء قدیر الذی خلق الموت والحیات لیبلوکم ایکم احسن عملاً۔ وھو العزیز الغفور سے استدلال کرتے ہوئے فرماتے ہیں:

گویا زندگی وہ فرصت ہے جس میں خودی کو عمل کے لاناہنا مواقع مینسرت آتے ہیں اور جس میں موت اس کا پہلا امتحان ہے تاکہ وہ دیکھ سکے کہ اس کو اپنے اعمال کی شیرازہ بندی میں کس حد تک کامیابی حاصل ہوئی۔^(۱)

انسانی زندگی میں موت ایک ایسا مظہر ہے جہاں واقعی یہی لگتا ہے کہ انسان مجبور محض ہے مگر اقبال کے نزدیک یہ مجبوری ایک وسیع تر اختیار حاصل کرنے کا زینہ ہے کہ موت کے مرحلے سے گزرے بغیر انسان (خودی) کو مادی علاقے کے جبر سے آزادی حاصل نہیں ہو سکتی اور اس مادی اور بدنی جبر سے آزادی کے بعد ہی: ”خودی اپنے گزشتہ اعمال کا جائزہ لیتی اور مستقبل میں اپنے ممکنات کا اندازہ کرتی ہے۔“^(۲)

تفصیلات سے قطع نظر حیات دنیاوی، حیات برزخی اور حیات اخروی ایک ہی تسلسل کا نام ہے اور یہ تسلسل، مسلسل جدوجہد، مسلسل خوب سے خوب تر کی طرف سفر اور مسلسل اپنی محدود خودی کو لامحدود خودی سے قریب تر کرنے کا عمل ہے۔ حیات کے ان تین مقامات میں جبر، بظہر او سکوت یا جمود کی کہیں کوئی گنجائش ہی نہیں۔ الایہ کہ خودی ہلاک ہو جائے..... ہلاکت سانس کی آمد و شد کا قطع ہو جانا نہیں بلکہ ہلاکت خودی کا ایک مرحلے پر پتھر کی طرح سخت ہو جانا ہے۔ جس میں مزید بہتری یا ارتقاء کی گنجائش نہیں۔ اور جنم یا ہاویہ اس لئے نہیں کہ ”مفتحم جبار“ حکمران، گناہگاروں کو ہمیشہ اس میں گرفتار رکھے بلکہ اقبال کے الفاظ میں:

وہ درحقیقت تادیب کا ایک عمل ہے تاکہ خودی جو پتھر کی طرح سخت ہو گئی ہے وہ پھر رحمت خداوندی کی نسیم جانفزا کا اثر قبول کر سکے لہذا جنت بھی لطف و عیش یا آرام و تعطیل کی کوئی حالت نہیں زندگی ایک ہے اور مسلسل اور اس لئے انسان بھی اس ذات لاتناہی کی نوبہ تو تجلیات کے لیے، جس کی ہر لحظہ ایک نئی شان ہے ہمیشہ آگے ہی بڑھتا ہے۔^(۳)

یہاں غیر اسلامی راہبانہ تصوف کی ایک مقبول اور معروف اصطلاح ”فنا فی اللہ“ کا ذکر ضمناً بے محل نہیں ہو گا جس میں ”عشرت قطرہ ہے دریا میں فنا ہو جانا“ انسانی زندگی کی معراج سمجھا جاتا ہے۔ قطرے کا دریا میں فنا ہو جانا، قطرے کی معراج نہیں ہے بلکہ قطرے کا دریا کی صفات اپنے اندر پیدا کر لینا اس کی حقیقی معراج ہے اور ارشاد قدرت ہے: صبغة اللہ و من احسن من اللہ صبغة و نحن له عبد و ن ترجمہ: رنگ جو اللہ ہی کا رنگ ہے اور اللہ کے رنگ سے بہتر رنگ کس کا ہے اور ہم اسی کی عبادت کرتے ہیں:^(۴)

اور عبدیت کی معراج کی کیفیت یہ ہے کہ قطرہ سمندر سے ہمکنار ہونے پر بھی اپنی ہستی قائم رکھے جیسا کہ علامہ اقبال نے معراج ختمی مرتبت محمد مصطفیٰ صلی اللہ علیہ وآلہ وسلم کے حوالے سے لکھا: ”اس (خودی، عبدیت) کے نشوونما کا معراج کمال یہ ہے کہ ہم اس خودی سے براہ راست اتصال میں بھی جو سب پر محیط ہے، اپنے آپ کو قائم و برقرار رکھ سکیں۔“^(۶) جیسا کہ قرآن مجید میں حضور ﷺ کے مشاہدہ ذات کے بارے میں ارشاد فرمایا: ما زاغ البصر و ما طغیٰ^(۷)

ہر قسم کا تصور فنا، ہلاکت یا فنا فی اللہ بھی دراصل جبریت ہی کا شاخسانہ ہے۔ تقدیر کا یہ جبری تصور بلکہ اقبال کے الفاظ میں ”نہایت درجہ ذلت خیز تقدیر پرستی“ صدیوں تک عالم اسلام کے اذہان پر چھائی رہی جس نے قوت عمل کو مفلوج اور قوت فکر، صنایع، خلاقیت، تسخیر فطرت، تسخیر کائنات اور سائنسی ترقی کو معدوم کر دیا۔ اس کے رائج ہونے کے مختلف اسباب پر روشنی ڈالتے ہوئے اور اس کا تجزیہ کرتے ہوئے علامہ اقبال نے اس کے دو بڑے اسباب بیان کئے ہیں۔ ایک مغربی فلسفیانہ افکار دوسرے سیاسی مصلحت پسندی۔ ہر دو نے زندگی کی وہ قوت جو تمام مسلمانوں کے اندر پیدا کی تھی، ختم کر دی اور انہیں بے حس و حرکت بنا کر گمراہ کن سکوت اور احساس بیچارگی (جس کو صبر بھی کہا گیا) پیدا کر دی۔ کہ جو کچھ ہو رہا ہے خدا ہی کے حکم سے ہو رہا ہے۔ اقبال فرماتے ہیں:

دوسری جانب دمشق کے موقع شناس اموی فرمانرواؤں کو بھی جو عملاً مادہ پرستی اختیار کر چکے تھے، کسی ایسے عذر کی ضرورت تھی جس سے وہ کربلا کے مظالم پر، پردہ ڈال دیں تاکہ اس طرح عوام کو موقع نہ ملے کہ ان کے خلاف اٹھ کھڑے ہوں اور انہیں امیر معاویہ کی بغاوت کے ثمرات سے محروم کر دیں..... چنانچہ کہا جاتا ہے جب معین نے حسن بصری سے کہا اموی مسلمانوں کو قتل کرتے ہیں اور اس کے ساتھ ساتھ یہ بھی کہتے ہیں کہ اللہ کی مرضی یونہی تھی تو حسن بصری نے کہا ”یہ اللہ کے دشمن جھوٹ کہتے ہیں۔“ یہ وجوہ تھے جن کی بنا پر علماء اسلام کے کھلم کھلا احتجاج کے باوجود عالم اسلام نے ایک بڑی ذلت خیز تقدیر پرستی اختیار کر لی۔ (۷)

یہ ذلت خیز تقدیر پرستی دین اسلام کی روح یعنی خیر و شر اور جزا و سزا کے تصور کے بالکل منافی ہے۔ اس تقدیر پرستی کی رو سے جنت و دوزخ کا عقیدہ بھی بے معنی ہو جاتا ہے کہ جب ہم اپنے ارادہ و اختیار سے نہ نیکی کر سکتے ہیں نہ برائی تو نہ انعام کے مستحق ٹھہرتے ہیں نہ سزا کے۔ یہ اللہ تعالیٰ کی عالی صفت عدل کے صریحاً خلاف ہے اور قرآن مجید کی تعلیمات کے بھی بالکل منافی۔ سورۃ الدھر میں ارشاد ہوتا ہے: انا ہدیناہ السبیل اِنَّمَا شَاكِرًا وَّ اِنَّمَا كُفُوًا ترجمہ: ہم نے تمہیں راہ ہدایت بتا دی ہے اب چاہے شکر کرنے والے بنو یا نافرمان ہو جاؤ۔ (۸)

مزید ارشاد خداوندی ہے: لیس لِّلْاِنْسَانِ اِلَّا مَا سَعٰی ترجمہ: انسان کے لیے وہی کچھ ہے جس کی وہ کوشش کرتا ہے۔ (۹)

پھر ارشاد خداوندی ہے: مَنْ عَمِلْ صَالِحًا مِّنْ ذَكَرًا وَّ اُنْبٰی وَّ هُوَ مُؤْمِنٌ فَلْيُخْبِرْہٗ حَیٰتِ طَیْبٌ ۝ ترجمہ: جو بھی عمل صالح کرے چاہے وہ مرد ہو یا عورت اور وہ صاحب ایمان بھی ہو تو اسے ہم طیب زندگی عطا کرتے ہیں۔ (۱۰)

گویا طیب زندگی کی بنیاد عمل صالح ہے نہ کہ یہ پہلے سے متعین اور لاگو کردہ تقدیر ہے..... پھر تقدیر کیا ہے؟ علامہ اقبال فرماتے ہیں:

کسی شے کی تقدیر قسمت کا وہ بے رحم ہاتھ نہیں جو ایک سخت گیر آقا کی طرح خارج سے کام کر رہا ہے بلکہ یہ ہر شے کی حد و وسع ہے یعنی اس کے وہ امکانات جن کا حصول ممکن ہے اور جو اس کے عمیق وجود میں مضمر اور بغیر کسی خارجی دباؤ کے علی التواتر قوت سے فعل میں آجاتے ہیں۔ (۱۱)

تقدیر، امکان اور حد و وسع کو یوں سمجھا جاسکتا ہے کہ گندم کے دانے سے ہمیشہ گندم ہی اگے گی۔ یہ اس کی محکم تقدیر ہے۔ اس کی تقدیر میں ہی نہیں کہ اس سے آم آگیں جبکہ امکان اور حد و وسع یہ ہے کہ یہ عین ممکن ہے کہ زرخیز زمین، محنتی کسان اور کافی پانی، کھاد اور دیکھ بال سے، ایک دانے سے اُگنے والے پودے میں سات بالیاں اور ہر بالی میں سو دانے ہوں (قرآن پاک میں عمل خیر کی مثال اسی طرح دی گئی ہے) جبکہ کسی جگہ بجز زمین، پانی کی کمی، کسان کی سستی اور ناکافی دیکھ بھال کے

باعث اسی ایک دانے سے اُگنے والے پودے میں محض ایک دو بالیاں ہوں جن میں تھوڑے تھوڑے دانے ہوں..... یا پھر یوں بھی ہو سکتا ہے کہ پھر شور زدہ زمین اور پانی نہ ملنے سے وہ دانہ اُگ ہی نہ سکے اور ہمیشہ کے لیے نیست و نابود ہو جائے۔ لیکن کتنا بھی موافق ماحول ہو پانی ہو، زرخیز زمین ہو گندم کے دانے سے جو یا چنایا دیگر کوئی بھی شے نہیں اُگ سکتی..... گویا تقدیر genes میں موجود امکانات ہیں..... کسی بھی شے نے کہاں تک جانا ہے اور کیسا ہونا ہے اس کا امکان genes میں موجود ہے۔ اس بات کو ماضی کے بجائے آج کا جدید سائنس کا طالب علم زیادہ بہتر سمجھ سکتا ہے۔

قرآنی زبان میں اسی بات کو طینت کہا گیا۔ 'طینت' ہر شے کی جبلت میں مضمر امکانات ہیں وہ شے جس بھی ماحول اور تناظر میں ہوگی انہی امکانات کے تحت نشوونما یا ترقی (یا بربادی بھی!) حاصل کرے گی۔ مثلاً ایک انگارہ بھڑک کر بجھے گا تو ایک چنگی راکھ میں بدل جائے گا اور آتش فشاں پھٹے گا تو میلوں لاوے کی تہ جم جائے گی..... اب سوال یہ ہے کہ انسانی تقدیر کیا ہے؟ قرآن مجید کی رو سے ابتدائے آفرینش ہی سے انسان کی تقدیر متعین کر دی گئی ہے: اِنِّیْ جَاعِلِنِیْ الْاَرْضِ خَلِیْفَہٗ ۝ اللہ نے انسان کو اپنا نائب بنایا اور خلافتِ الہیہ کے تمام ترامکانات اس میں مضمر رکھے سورۃ التین میں ارشاد باری ہے:

لَقَدْ خَلَقْنَا الْاِنْسَانَ فِیْ اَحْسَنِ تَقْوِیْمٍ ۝ ترجمہ: ہم نے انسان کو بہترین توازن (تناسب) کے ساتھ خلق کیا۔ (۱۲) پھر ساتھ ہی فرمایا: ثُمَّ رَدَدْنٰہٗ اَسْفَلَ سَافِلِیْنَ ۝ ترجمہ: پھر اسے بد سے بدتر حالت کی طرف پھیر دیا (۱۳)

پہلی آیت امکات کو واضح کرتی ہے جبکہ دوسری آیت میں ارادہ الہی کے خلاف انسانی اختیار کے نتیجے میں پیدا ہونے والی ذلت و پستی کا ذکر ہے۔ ہم نے تو اسے احسن توازن دیا، یہ تقدیر ہے، اس کا اسفل ہونا یا امکان ہے، اور امکان اس کے اپنے اختیار میں تھا جس کو استعمال کر کے وہ اسفل ہو گیا۔ جبکہ وہ 'احسن' کی اعلیٰ ترین منازل بھی حاصل کر سکتا تھا..... اور اس کا امکان بھی اس کی طینت میں موجود تھا..... اعلیٰ ترین منازل حاصل کرنے کے لیے پروردگار عالم نے خود اپنی ذات اور پھر اطاعتِ رسول کریم صلی اللہ علیہ وآلہ وسلم کو منشا و مقصود قرار دیا۔ تَخَلَّفُوْا بِاَخْلَاقِ اللّٰہِ ۝ اور صبغۃ اللہ کو اختیار کرنے کا قرآنی درس اس اعلیٰ معیار تک پہنچنے کی ترغیب دیتا ہے۔

خلافتِ الہی کے امکانات، فطرتِ انسانی میں صفاتِ الہی کے اختیار کرنے کی صلاحیت ہے تاہم اطاعت اور الہی صفات اختیار کرنے کی انتہا بھی "عبدیت" کی حدود میں ہے اور "عبد" مخلوق بھی ہے اور محدود بھی۔ جبکہ اللہ خالق ہے اور لامحدود۔ اسی لئے جب معراج نبی کریم صلی اللہ علیہ وآلہ وسلم کا ذکر ہوا تو سبحان الَّذِیْ اَسْرٰی بِعَبْدِہٖ..... کہا گیا۔ یعنی انسانیت کی معراج کمال، خلافتِ الہیہ کا مکمل ترین نمونہ بھی "عبدیت" ہی کا حاصل ہے۔ "عبدیت" کا جو ہر معبود کی مکمل اطاعت اور غیر مشروط بندگی ہے۔ ہر معاملے، ہر مرحلے ہر قدم پر اس کی رضا اور اس کے حکم کا خیال اور اپنے نفس اور اپنی مرضی کو مکمل طور پر اس کے حکم اور مرضی میں ڈھال دینا: وَرَضِیْنَا لَکَ الْاِسْمَ مِنْ یَّتْرٰی نَفْسَہٗۙ اِبْتِغَاءَ مَرْضٰتِ اللّٰہِ۔ انسانوں میں کوئی ایسا بھی ہے جو اپنے نفس کو رضائے رب کے لیے بیچ دیتا ہے۔..... یعنی ہر اس بات کو پسند کرنا جو امر الہی ہے اور ہر اس بات سے اعراض کرنا جہاں نبی الہی ہے..... اس مرحلے پر انسان کے لیے اللہ کا ایک بہت بڑا انعام "دُعا" ہے۔

دُعا، حدیثِ رسول کریم ﷺ کی رو سے مومن کا ہتھیار ہے۔ یہ ہتھیار اسے ناگوار حوادث، ناخوشگوار حالات اور مشکلات و مصائب میں قوی بناتا ہے۔ دُعا سے جان لیوا احساسِ تنہائی، ناتوانی اور بے بسی کے کرب سے نجات دینے والی قوت ہے۔ دُعا ایک ایسے ہمد و نمگسار دوست ہونے کا احساس دلاتی ہے، جو ہمارے عیبوں اور خرابیوں سے آگاہ ہونے کے باوجود ہمارا ساتھ نہیں چھوڑتا۔ نہ صرف ہر لمحہ ہماری رگ جاں سے قریب تر ہے بلکہ رحمان و رحیم، قوی العزیز اور علیٰ کل شیءِ تقدیر ہے۔ نبی برحق ﷺ کی زبان مبارک سے ادا ہونے والے آخری الفاظ: اَللّٰہُمَّ رَفِیْقِ الْاَعْلٰی ۱ ء اللہ اے رفیقِ اعلیٰ۔ اسی

احساسِ عبدیت کی انتہا سے ادا ہونے والے مبارک کلمات ہیں۔ اس رفیقِ اعلیٰ کی بارگاہ میں جب بندہ ناگوار تکلیف دہ اور مشکل امور کی آسانی کی درخواست کرتا ہے۔ اسے یقین ہوتا ہے کہ جسے میں پکار رہا ہوں۔

i- وہ سہج و بصیر بھی ہے اور مجب الدعوات بھی ii- وہ میرا خیر خواہ ہے iii- وہ صاحبِ قدرت ہے iv- اگر یہ ناگوار صورتِ حال قائم ہے تو اسی میں میرے لئے بہتری ہے ورنہ وہ میری اس حالت کو بدلنے کی قدرت رکھتا ہے۔

دُعا کا بنیادی عقیدہ قرآن پاک کی آیت: **يٰۤاَيُّهَا اللّٰهُ مَا يَشَاءُ وَيُؤْتِ عِنْدَہٗ اَمُّ الْکِتٰبِ** ترجمہ: وہ جو چاہتا ہے مٹا دیتا ہے، جو چاہتا ہے مثبت کرتا ہے اللہ کے پاس (ہی) اُمُّ الْکِتٰبِ ہے۔ چنانچہ علامہ اقبال فرماتے ہیں: ”دُعا خواہ انفرادی ہو، خواہ اجتماعی، ضمیر انسانی کی اس نہایت درجہ پوشیدہ آرزو کی ترجمان ہے کہ کائنات کے ہولناک سکوت میں وہ اپنی پکار کا کوئی جواب سنے۔“ (۱۴)

ہم ربِّ کریم کو اس یقین کے ساتھ پکارتے ہیں کہ وہ مالکِ ”اُمُّ الْکِتٰبِ“ ہے۔ اور اُمُّ الْکِتٰبِ ایسی کتاب نہیں ہے کہ جو ایک دفعہ لکھ دی گئی ہے، جس میں ایک دفعہ جو لکھ دیا گیا وہ مٹایا نہیں جاسکتا بلکہ قدرتِ الہی اس کے لکھے کو ”شرائطِ مخصوصہ“ کے ساتھ مٹاتی بھی ہے اور نیا لکھتی بھی ہے۔ دُعا، صدقات، خیرات، مسلسل محنت و جدوجہد، مشکل کو آسانی اور ناکامی کو کامیابی میں بدلتے ہیں جبکہ ظلم، قطعِ رحمی، تکبر، کامیابی کو ناکامی میں بدلتے ہیں۔ حضرت یوسف علیہ السلام عزیزِ مصر بننے کے بعد جب شان و شوکت سے شاہی سواری پر گزر رہے تھے تو زلیخا جو ایک خستہ حال بڑھیا کی صورت سر را بگذر گئی نے یہ شان و شوکت دیکھ کر کہا: ”پاک ہے وہ رب جو غلاموں کو ان کی اطاعت کے سبب شاہی دیتا ہے اور شاہوں کو ان کے تکبر کی وجہ سے ذلیل کرتا ہے۔“ لیلۃ القدر میں مانگی جانے والی مسنون دُعاؤں میں ایک دُعا یہ بھی ہے کہ میرے رب آج کی رات، نامہ اعمال میں اگر میرا نام اشقیاء میں ہے تو اسے مٹا کے سعداء میں لکھ دے..... اگر تقدیر محض جبری احکام کے ایک سلسلے کا نام ہو تو ”دُعا“ کا تصور بے معنی ہو جاتا ہے۔

مختصر عملِ خیر، جہدِ مسلسل اور دُعا و صدقات ایسے حقائق ہیں جو تقدیر کے جبری تصور کی نفی کرتے ہیں۔ جبکہ موت و حیات اور سلسلہ روز و شب انسان کے ”مختار کل“ ہونے کی نفی کرتے ہیں۔ انسانی زندگی بین الجبر والاختیار ہے جیسا کہ باب العلم حضرت علی کریم اللہ وجہ سے کسی نے انسان کے مجبور و مختار ہونے کا سوال کیا تو آپ نے سوال کرنے والے کو حکم دیا اپنا ایک پاؤں اٹھاؤ اس نے تعمیل کی تو آپ نے دوسرا پاؤں اٹھانے کو بھی کہا۔ ظاہر ہے اس نے معذوری کا اظہار کیا، آپ نے فرمایا تم اتنے ہی مجبور ہو اور اتنا ہی اختیار رکھتے ہو کہ ایک پاؤں تو اٹھاؤ مگر دونوں نہ اٹھا سکو۔

تقدیر کا درست تصور انسان کی انفرادی اور اقوام و ملل کی اجتماعی زندگی کی تہذیب و تطہیر کرتا ہے اس کی عبادت کو درست سمت دیتا ہے اور عمل و دنیاوی زندگی میں اس کے لئے ایک زبردست متحرک اور فعال قوت ہے۔ آقا و مولا محمد مصطفیٰ صلی اللہ علیہ وآلہ وسلم کے مبارک فرمان سے بھی یہ بات واضح ہوتی ہے جس میں آپ نے نصیحت فرمائی ہے کہ جب تم امور دنیا کی طرف راغب ہو تو سمجھو کہ یہاں ہمیشہ رہنا ہے اور جب عبادت کی طرف آؤ تو سمجھو بس یہ آخری عبادت ہے اس سے کار دنیا میں بھی اور عبادت میں بھی توانائی، خلوص اور استحکام آتا ہے اور ظاہر ہے جو بھی کام اس یقین کے ساتھ کیا جائے اس میں کامیابی یقینی ہے۔ اور یہ کامیابی ہی انسان کی اپنی بنائی ہوئی تقدیر ہے:

تو اپنی سر نوشت اب اپنے قلم سے لکھ

خالی رکھی ہے خامہ حق نے تیری جبین

اپنے قلم سے لکھی ہوئی تقدیر اور اپنے زور بازو اور خونِ جگر سے حاصل کی ہوئی جنتِ اولادِ آدم کی وہ منزل ہے جس سے اسے پھر نکالنا نہیں جاسکتا۔ اسی لئے ایک غیور انسان کی نگاہ میں:

چختے نہیں بختے ہوئے فردوس نظر میں
جنت تری پنہاں ہے تیرے خون جگر میں
تعمیر خودی کر اثر آہ رسا دیکھ

حوالہ جات

- ۱- اقبال، علامہ محمد، ”خودی، جبر و قدر حیات بعد الموت“، تشکیل جدید الہیات اسلامیہ، ترجمہ، سید نذیر نیازی، اظہر سنز پرنٹرز لاہور، طبع چہارم، نومبر ۱۹۹۴، صفحہ ۱۸۰
- ۲- ایضاً، صفحہ ۱۸۲
- ۳- ایضاً، صفحہ ۱۸۶
- ۴- القرآن، سورۃ بقرہ: آیت ۱۳۸
- ۵- اقبال، علامہ محمد، خودی جبر و قدر حیات بعد الموت، تشکیل جدید الہیات اسلامیہ، مرتبہ: سید نذیر نیازی، صفحہ ۱۷۸
- ۶- القرآن، سورۃ النجم، آیت ۱۷
- ۷- اقبال، علامہ محمد، ”خودی، جبر و قدر حیات بعد الموت“، صفحہ ۱۶۸
- ۸- القرآن، سورۃ دہر، آیت ۳
- ۹- القرآن، سورۃ النجم، آیت ۳۹
- ۱۰- القرآن، سورۃ نمل، آیت ۹
- ۱۱- اقبال، علامہ محمد، ”نذری مشاہدات کا فلسفیانہ معیار“، تشکیل جدید الہیات اسلامیہ، ترجمہ، سید نذیر نیازی، ص ۷۷
- ۱۲- القرآن، سورہ التین، آیت ۴
- ۱۳- ایضاً، آیت ۵
- ۱۴- اقبال، علامہ محمد، ”ذات الہیہ کا تصور اور حقیقت دعا“، تشکیل جدید الہیات اسلامیہ، ترجمہ، سید نذیر نیازی، ص ۱۳۹